

मुखेल खबरो :

- ‘राष्ट्र पयली’, हे आपल्या सरकाराचें उदरगतीचें मॉडेल आसा अशें प्रधानमंत्री नरेंद्र मोदी हांणी स्पश्ट केला.
- रिझर्व्ह बँक आयज तांच्या चलनविषयक धोरण समितीच्या बसकेत घेतील्ल्या निर्णयाची घोषणा करतली.
- कर्मचारी भविष्य निधी संघटनेन चालू अर्थीक वर्सा आतां मेरेन पांच कोटी परस चड दावे निकालात काडल्यात अशें कामगार आनी रोजगार मंत्री डॉ. मानसुख मांडवीया हांणी सांगलें.
- बांगलादेशांतल्या काय दुष्ट लोकांनी शेख मुजीबुर रहमान हांचो राबितो नश्ट केल्ल्याचो भारतान खर निशेध उक्तायला.
- 9व्या आशियाई शियाळी 2025 खेळासर्तीक आयजसावन चीनातल्या हार्बिनात सुरवात जाता.

मोदी – १६०

‘राष्ट्र पयली’, हे आपल्या सरकाराचें उदरगतीचें मॉडेल आसा जे तुष्टीकरणाचेर न्हय तर समाधानाचेर लक्ष केंद्रीत करता अशें प्रधानमंत्री नरेंद्र मोदी हांणी स्पश्ट केला. लोकांनी ह्या मॉडेलाची चांचणी केल्या, ती समजून घेतल्या आनी ताका तेंको दिला आनी ताका लागून तांणी तिसरे खेपे आपल्या सरकाराक जनादेश दिला अशेंय तांणी सांगलें. संसदेच्या दोनूय सभाघरांच्या जोड बसकेक राष्ट्रपती द्रौपदी मुर्मू हांणी केल्ल्या अभिभाषणाचेर दिल्ल्या उपकार प्रस्तावाक जाप दितना

प्रधानमंत्री राज्यसभेत उलयतालें. "सबका साथ, सबका विकास" हें शासन मॉडेल काँग्रेस पक्ष आजूनूय समजूंक शकले नात अशी टीकाय प्रधानमंत्र्यांनी काँग्रेसीचेर केली. काँग्रेसीन फटवणूक, तुष्टीकरणाचे आदर्श आपणायला असो आरोप लेगित तांणी केलो. आपल्या सरकारान कुशळटाय उदरगत, अर्थीक समावेश आनी उद्देगीकीकरण हांकां प्राधान्य दिलां अशेंय प्रधानमंत्री हेवेळार उलयलें.

विकसनशील राष्ट्रापासून विकसित राष्ट्रांमेरेनचो प्रवास मुळाव्या सुविधांतल्या विकासातल्यानूच वता. सरकार देशभरातल्यो मुळाव्यो सुविधा घटमूट करपाचेर भर दिता अशेंय प्रधानमंत्री उलयले. मध्यमवर्ग भारताच्या उदरगतीच्या प्रवासाक चालना दिवपाखातीर आत्मविश्वासू आनी दृढनिश्चयी आसा अशेंय तांणी सांगले. आयज तांच्यो आकांक्षा देशाच्या प्रगतीचो सगळ्यात घटमूट बुनियाद आसा अशेंय प्रधानमंत्री नरेंद्र मोदी हांणी सांगले.

दिल्ली वेचणूक मतमेजणी - १२०

दिल्ली विधानसभा वेचणूकेची मतमेजणी फाल्या जातली. ह्या मतमोजणीखातीरची सगळी तयारी पूराय जाल्या. ७० विधानसभा मतदारसंघांच्या फॉर्म १७ सी सयत वेचणूक कागदपत्रांची छाननी पूराय जाल्या अशें दिल्लीच्यो मुखेल वेचणूक अधिकारी आर. अँलिस वाझ हांणी सांगले. चौकशीवेळार वेचणूक आयोगाचे केंद्रीय निरीक्षक, उमेदवार आनी तांचे एजंट तशेच वेचणूक अधिकारी हाजीर आशिल्ले अशेंय तांणी म्हळे. पडताळणी प्रक्रियेवेळार खंयच्याच उमेदवारान कसलीच कागाळ करूंक ना, अशेंय तांणी सांगले. आयोग आनी पोलिस अधिकाऱ्यांच्या कडक देखरेखीखाला इलेक्ट्रॉनिक मतदान यंत्रे-ईव्हीएम स्ट्रॉंग रूमात दवरल्यात. मतमेजणीखातीर दिल्लीतल्या ११ जिल्ह्यांनी १९ केंद्रा स्थापन केल्यात.

मतमेजणी पर्यवेक्षक, मतमेजणी सहाय्यक, सूक्ष्म निरीक्षक, डेटा कर्मचारी आनी इतर कर्मचाऱ्यांसयत सुमार १२ हजार कर्मचाऱ्यांक मतमेजणी प्रक्रियेखातीर प्रशिक्षित करून तांका मतमेजणीखातीर तैनात केल्यात अशेंय हेवेळार दिल्लीच्यो मुखेल वेचणूक अधिकारी आर. अँलिस वाझ हांणी सांगले.

राजनाथ सिंह - १२०

संरक्षण मंत्री राजनाथ सिंह आनी अमेरिकेचे संरक्षण सचिव पीट हेगसेथ हांणी काल दोनूय देशांमदल्या जमीन, हवाई, दर्या आनी अंतरीक्ष ह्यासयत वेगवेगळ्या क्षेत्रात संरक्षण सहकार्याचो नियाळ घेतलो. दोनूय फुडा-यांनी फोनावरवी चर्चा केली. हेवेळार राजनाथ सिंह हांणी हेगसेथ हांका अमेरिकेचे संरक्षण सचिव म्हूण नियुक्ती जाल्ल्याबद्दल तांका परबी भेटयली. दोनूय फुडा-यांनी द्विपक्षीय भागीदारीची हेवेळार तोखणाय केली आनी संरक्षण सहकार्य घटमूट करपाच्या तांच्या वचनबद्धतेच्या गजालीचेर परतून उलोवप केले. दोनूय फुडा-यांनी तंत्रगिज्ञान सहकार्य, संरक्षण, उद्देगिक पुरवण साखळी आनी जोड लष्करी सराव ह्यासारख्या क्षेत्रांमदी एकठाय काम करपाचो निर्णय घेतलो. दोन्ही फुडा-यांनी भारत आणि अमेरिका सरकारांमदल्या संरक्षण क्षेत्रात नवनिर्माण आनी सहकार्य वाडोवपाखातीरूय मान्यताय दिली. दोनूय देशांमदले स्टार्टअप्स, वेवसाय आनी शिक्षणिक संस्थांमदल्या सहकार्याकूय मान्यताय दिली. २०२५-२०३५ खातीरच्या द्विपक्षीय सहकार्याची रचना करपाखातीर संरक्षण सहकार्याखातीर एक व्यापक चौकट तयार करपाकूय भारत आनी अमेरिकेन मान्यताय दिली.

जयशंकर - ४०

विदेश वेव्हार मंत्री डॉ. एस जयशंकर आनी ग्रीसचे विदेश वेव्हार मंत्री जॉर्ज गेरापेट्रिटिस हांणी काल नवी दिल्लीत द्विपक्षीय बसका घेतली. दोनूय फुडा-यांनी द्विपक्षीय संबंधांचेर आपले मत उक्तायले.

भारताक व्यापार, गुंतवणूक आनी तंत्रगिज्ञान सहकार्य जाय अशें ह्या बसकेवेळार डॉ. जयशंकर हांणी भारत-ग्रीस भागीदारीचे महत्व सांगताना म्हळे.

बांगलादेशा - ७०

बांगलादेशांतल्या काय दुष्ट लोकांनी शेख मुजीबुर रहमान हांचो राबितो नश्ट केल्ल्याचो भारतान खर निशेध उक्तायला. बांगलादेश मुक्ती झुजाच्या व्हड नायकाचो राबितो मोडून उडोवप खेदजनक आसा अशें विदेश मंत्रालयाचे म्हणयारे रणधीर जायसवाल हांणी खबराकारांकडेन उलयताना सांगलें बंगाली अस्मितायेखातीर झूजलेल्या मुक्ती संग्रामाक महत्त्व दिवप्यांक हे घर बांगलादेशच्या राष्ट्रीय जाणीवेखातीर कितले महत्वाचे आसा हे खबर आसा अशें तांणी मुखार सांगले. हे कृतीचो खर निशेध करचो अशेंय श्री जयसवाल हांणी सांगलें.

Epfo - 70

कर्मचारी भविष्य निधी संघटनेन चालू अर्थीक वर्सा आतां मेरेन पांच कोटी परस चड दावे निकालात काडल्यात. 2023-24 अर्थीक वर्सा 4.45 कोटी दावे निकाली काडल्यात अशें कामगार आनी रोजगार मंत्री डॉ. मानसुख मांडवीया हांणी काल सांगलें. संघटनेंत केल्ल्या सुदारणांक लागूनच इतले व्हड प्रमाणत कागाळी सोडोवप शक्य जालें अशें तांणी सांगलें. कर्मचारी प्रॉव्हिडंट फंड ऑर्गनायझेशन आपल्या वांगड्यांक अखंड सेवा दिवपा खातीर तंत्रगिन्यानाचो वापर करता अशें डॉ. मांडवीया हांणी सांगले.

RBI - 130

सुमार पाच वर्सांच्या अंतरा उपरांत व्याजदरात २५ बेसिस पॉइंट कपात जावपाची व्यापक अपेक्षा आसताना, रिझर्व्ह बँक ऑफ इंडिया (RBI) आज तांच्या चलनविषयक धोरण समिती (MPC) बस्केचो निर्णय जाहीर करतली. तांच्या पयले एमपीसीचे बसकेचे अध्यक्षपद सांबाळपी आरबीआयचे नवे गव्हर्नर संजय मल्होत्रा आयज सकाळीं स वांगड्याच्या पॅनलाचो निर्णय जाहीर करतले. एमपीसीची तीन दिसांची बसका बुधवारा सावन सुरू जाली. कोविड महामारी आनी उपरांतच्या लॉकडावन उपरांत अर्थवेवस्थेक संकश्टांतल्यान भायर सरपाक

मजत करपा खातीर आरबीआयन 2020 वर्सा रेपो दर 40 बेसिस पॉयंट (बीपीएस) उणो करून ४ टक्के केल्लो. पूण मे 2022 वर्सा बँकेन रशिया-युक्रेन झुजाच्या फाटभुयेर दर वाडोवपाचें चक्र सुरू केलें आनी फकत मे 2023 वर्सा तें थांबयलें.

पॉलिसी दरात 25 बेसिस पॉयंटानी कपात करून 6.25 टक्क्यां मेरेन पावतले अशी व्यापक अपेक्षा आसा अशें मत जायत्या संशोधन अहवालांनी, उद्देगीक आनी वेवसायीक मंडळांनी उक्तायलां.

क्रिकेट - १२०

भारत आनी इंग्लंड पंगडामदी सुरू जाल्ल्या एकादिसाच्या आंतरराष्ट्रीय क्रिकेट खेळामाळेत काल नागपूरात जाल्ल्या पयल्या खेळात भारतान इंग्लंड पंगडाचेर 4 गड्यांनी जैत जोडले. इंग्लंड पंगडान कुरुबावलो जिकून पयली फलंदाजी करपाचो निर्णय घेतलो. इंग्लंड पंगडाक आपल्या डावात 47.4 षटकात २४७ धावंड्योच करप शक्य केल्यो. जोस बटलर हांणे 52 जाल्यार जेकॉब बिथेल हांणे 51 धावंड्यो केल्यो. भारताच्या हर्शित राणा हांणे बेसबरी गोलंदाजी करताना 3 गडे बाद केले. रविंद्र जडेजा हांणेय 3 गडे बाद केले. उपरांत भारतान इंग्लंड पंगडान दिल्ले 248 धावण्यांचे मोख ३८.४ षटकातूच हुंपले. शुभमन गिल हांणे अर्दशेकडो मारताना ८७ धावंड्यो केल्यो. तशेच श्रेयस अय्यर हांणे 59 आनी अक्षर पटेल हांणे 52 धावण्यांचे योगदान दिले. तीन खेळांच्या ह्या खेळामाळेत भारतान 1-0 अशी आघाडी घेतल्या. दोनूय पंगडामदलो दुसरो खेळ आयतारा कटकात जातलो.

आशियाई शियाळी खेळासर्त 2025 - ९०

9व्या आशियाई शियाळी 2025 खेळासर्तीक आयज सांजे चीनातल्या हार्बिनात सुरवात जाता. ह्या म्हयन्याच्या 14 तारखेमेरेन ते चलतले. ह्या वर्साच्या खेळांमदी आशियाई देश आनी प्रदेशांचे सगळ्यात व्हड इतिहासिक प्रतिनिधित्व आसतले, अशे खेळ आयोजन समितीचे उपमहासचिव आनी मुखेल म्हणया-यानी

काल सांगले. उक्तावण सुवाळ्यात आशियातले ३४ देश आनी प्रदेशांचे प्रतिनिधी परेडात वाटेकर जातले. ह्या सुवाळ्याची सगळी तयारी पूराय जाल्या, अशेंय तांणी सांगले. सरकारान ऊर्बा दिल्ल्या आशियाई शियाळी खेळा सर्तीत भारतीय पथकाच्या सहभागाक मान्यताय दिल्या. ह्या खेळांमदी भारताचो ८८ वांगड्यांचो पंगड वाटेकार जातलो. तातूंत ५९ खेळगडे आनी २९ संघ अधिकारी आसतले.